

20100861573

МИНИСТЕРСТВО ЗА ВНАТРЕШНИ РАБОТИ

Врз основа на член 48 став 1 алинеја 7, а во врска со член 52 став 3 од Законот за возила („Службен весник на Република Македонија“ бр. 140/08), министерот за внатрешни работи донесе

ПРАВИЛНИК ЗА НАЧИНОТ И ПОСТАПКАТА ЗА ИЗДАВАЊЕ НА ДОКАЗ ЗА КОРИСТЕЊЕ НА ЛЕСНА ПРИКОЛКА ВО СООБРАЌАЈОТ НА ПАТИШТАТА

Член 1

Со овој правилник се пропишуваат начинот и постапката за издавање доказ за користење на лесна приколка во сообраќајот на патиштата.

Член 2

Сопственикот на приколката до правното лице за регистрација на возила поднесува барање за издавање доказ за користење на лесна приколка во сообраќајот на патиштата (во натамошниот текст: потврда).

Кон барањето од став 1 на овој член, сопственикот на приколката приложува и потребна документација за приколката, од која непосредно може да се утврди правото на сопственост над приколката, како и потврда за извршен технички преглед на приколката од страна на овластено правно лице.

Член 3

Врз основа на поднесеното барање и документација од членот 2 на овој правилник од страна на правното лице за регистрација на возила на сопственикот на приколката му се издава потврда за користење на приколката во сообраќајот на патиштата и повторена регистарска таблица од моторното возило со кое приколката ќе биде користена.

Во потврдата се запишува рокот до кога треба да се изврши следниот технички преглед на лесната приколка.

Член 4

Формата и содржината на потврдата се дадени во прилог бр. 1 кој е составен дел на овој правилник.

Член 5

Овој правилник влегува во сила наредниот ден од денот на објавувањето во „Службен весник на Република Македонија“, а ќе отпочне да се применува триесет дена од денот на влегување во сила на Правилникот за технички преглед на возила („Службен весник на Република Македонија“ бр. 81/2010).

Бр. 141-45432/1
25 јуни 2010 година
Скопје

Министер
за внатрешни работи,
м-р Гордана Јанкулоска, с.р.

ПОТВРДА
за користење на лесна приколка во сообраќајот на патиштата

Број _____

_____ врз основа на доставена
(назив на правно лице за регистрација на возила)

Потврда бр. _____ од _____ за извршен технички преглед на лесна
приколка во овластеното правно лице _____ ,
(назив на правно лице за вршење технички преглед)

потврдува дека на ден _____ за лесната приколка _____
(марка /тип)

е издадена повторена регистарска таблица за означување на приколката во
сообраќајот со регистарски број _____ и број на шасија

_____, во сопственост на _____ .
(име и презиме на сопственикот)

Лесната приколка технички е исправна за учество во сообраќајот на патиштата.

Следниот технички преглед на приколката да се изврши во рок не подолг од
четири години од денот на издавање на оваа потврда.

М.П.

(Потпис)